

سنت و حدیث کا باہمی تعلق

اصغر علی خان

حدیث و سنت کا استعمال علوم نبوت کے لیے عام ہے اور اس میں اتنا خصوص پیدا ہو گیا ہے کہ جب بھی حدیث یا سنت کا لفظ بولا جاتا ہے تو اس سے نبی پاک ﷺ کے اقوال و افعال اور تقریرات ہی مراد ہوتے ہیں اس مفہوم کے علاوہ کسی اور طرف ذہن منتقل ہی نہیں ہوتا۔ اگرچہ بعض علماء نے حدیث اور سنت میں فرق کیا ہے مگر یہ فرق صرف علماء کے نزدیک ان کے اپنے اپنے میدان کار میں کام کرنے کی نوعیت کی وجہ سے ہے لیکن یہ اتنا بڑا فرق نہیں جس کی بنا پر حدیث و سنت کو بالکل ہی مختلف معانی کا جامہ پہنایا جائے جیسا کہ بعض متجددین کا دعویٰ ہے کہ وہ سنت سے مراد تعامل امت سے ثابت شدہ اعمال لیتے ہیں اور ان کو حجت مانتے ہیں مگر احادیث کو فقہ عجم کی باقیات کا نام دے کر رد کر دیتے ہیں۔ میں نے ان محدود صفحات میں اہل لغت، اصولیین، فقہاء اور محدثین کے نزدیک حدیث و سنت کی تعریفات کا جائزہ لیا ہے اور ان میں جس حد تک فرق ہے اس کی وضاحت کرنے کی کوشش کی ہے۔

حدیث و سنت کے معانی و مفاہیم اہل لغت کی نظر میں

حدیث: لسان العرب میں ہے:

”الحديث تفيض القديم والحدوث تفيض القدمه“ (۱)

اور تاج العروس میں زبیری لکھتے ہیں:

”الحديث و هو الجديد من الاشياء والحديث ”الخبر منها مترادفان باتى على

القليل والكثير“ (۲)

حدیث نئی چیز کو کہتے ہیں اور حدیث و خبر مترادف ہیں قلیل و کثیر پر ان کا اطلاق ہوتا ہے۔

کشف اصلاحات الفنون میں ہے:

”الحديث لغة ضد القديم ويستعمل في قليل الكلام و كثير“ (۳)

مفردات فی غریب القرآن میں ہے:

”ہر وہ بات جو انسان تک سماع یا وحی کے ذریعے سے پہنچے اسے حدیث کہا جاتا ہے عام اس سے کہ وہ

وحی خواب میں ہو یا حالت بیداری میں“ (۴)

القاموس المحیط میں ہے:

”حدث حدوثا و حداثة تفيض قدم“ (۵)

علامہ خالد محمود لکھتے ہیں: ”عربی میں لفظ حدیث قدیم کے مقابلے میں بھی ہے۔ قدیم پرانے کو کہتے ہیں اسلامی عقیدے میں قرآن پاک کلام الہی ہے کہ جو اللہ تعالیٰ کی صفت ہے اور کلام قدیم ہے یہ مخلوق نہیں۔ لیکن حضور اکرم ﷺ کا کلام حدیث ہے قدیم نہیں۔ آپ بھی اللہ کے بندے اور اس کی مخلوق ہیں آپ کی ذات حادث ہے قدیم نہیں۔ ذات قدیم کا کلام قدیم ہوگا اور ذات حادث کے کلام کو حدیث کہیں گے“ (۶)

حدیث کے جدید ہونے کے مفہوم میں حدیث منقول ہے:

”قال كنا نسلم في الصلوة و نامر بحا جتنا فقد مت على رسول الله ﷺ و هو يصلى فسلمت عليه فلم يرد على السلام فاخذني ما قدم و ما حدث فلما قضى رسول الله الصلوة قال: ان الله يحدث من امره ما يشاء وان الله قد احدث ان لا تكلموا في الصلوة“ (۷)

”پہلے ہم نماز میں سلام کیا کرتے تھے اور اپنے کام کی باتیں کر لیتے تھے۔ میں (حشہ) سے واپس رسول ﷺ کے پاس آیا تو آپ ﷺ نماز پڑھ رہے تھے۔ میں نے سلام کیا، آپ ﷺ نے جواب نہ دیا۔ مجھے پرانی اور نئی صورت حال کی فکر لاحق ہوئی۔ جب آپ ﷺ نماز پڑھ چکے تو آپ ﷺ نے

فرمایا: اللہ تعالیٰ چاہتا ہے تو نیا حکم دیتا ہے اب اس نے نیا حکم دیا ہے، نماز میں باتیں نہ کرو“ (۸)

ڈاکٹر خالد علوی لکھتے ہیں:

”حدیث بمعنی گفتگو واقعہ اور قصہ بھی استعمال ہوتی ہے“ (۹)

قرآن پاک میں ارشاد ہے:

﴿و اذا سر البنی الی بعض از واجه حدیثا﴾ (۱۰)

”اور جب چھپا کر کہی نبی ﷺ نے اپنی کسی بیوی سے ایک بات“ پھر ارشاد ہے:

﴿و هل اتک حدیث موسی﴾ (۱۱)

”اور کیا تمہیں موسیٰ (کے حال) کی خبر ملی“

﴿فبای حدیث بعدہ یومنون﴾ (۱۲)

”اب اس کے بعد کون سی بات پر ایمان لائی“

سنت

لسان العرب اور تاج العروس میں ہے:

”السنة: السیرة، حسنة او قبیحة“ (۱۳)

جوہری نے الصحاح میں لکھا ہے:

”السنة: السیرة“ (۱۴)

فیض سجانی شرح (اردو) حسامی میں ہے:

”سنت کے لغوی معنی طریقہ اور عبادت کے آتے ہیں“ (۱۵)

ڈاکٹر عبدالکریم زیدان لکھتے ہیں: لغت میں سنت اس راستہ یا طریقہ کو کہتے ہیں جس پر لوگ

چلنے کے عادی ہوں اور مداومت اور پابندی کے ساتھ اس پر چلتے ہوں اور ان کا کوئی فعل اس کے

تقاضے کے مطابق بار بار کیا جاتا ہے۔ قرآن پاک میں ارشاد ہے:

﴿سنة الله فی الذین خلوا من قبل ولن تجد لسنة الله تبدیلا﴾ (۱۶)

جب لفظ سنت کی نسبت کسی انسان کی طرف کی جاتی ہے تو اس سے مراد وہ طریقہ ہوتا ہے اور

اس کے وہ تمام افعال ہیں جو اس سے صادر ہوتے ہیں۔ لازم سمجھتا ہو اور ان پر مداومت کرتا ہو اس کا تعلق خواہ ان کاموں سے ہو جن کے سبب اس کی تعریف کی جاتی ہو یا ان سے ہو جن کے سبب اس کی مذمت کی جاتی ہو۔

ڈاکٹر مفتی عبدالواحد لکھتے ہیں: لغت میں سنت اس عمل اور طریقے کو کہتے ہیں جس کو بعد میں لوگوں نے اختیار کر لیا ہو یا لوگوں نے جس کو اختیار کرنا ہو۔ دوسرے لفظوں میں سنت وہ راستہ ہے جس کی پیروی کی جائے۔ اور جس کی اتباع کی جائے اسی بنا پر لغت کے اعتبار سے سنت الطریقتہ المسلموۃ (عام پامال راستہ) کو کہتے ہیں پھر وہ راستہ اچھا بھی ہو سکتا ہے اور برا بھی۔ (۱۷)

اچھے طریقے میں ارشاد باری تعالیٰ ہے:

﴿سنة من قد ارسلنا قبلک من رسلنا﴾ (۱۸)

”ان رسولوں کا طریقہ جن کو ہم نے آپ سے پہلے بھیجا“

برے طریقے کے بارے میں ارشاد ہے:

﴿کذلک نسلکہ فی قلوب المجرمین لا یؤمنون بہ وقد خلت سنة الاولین﴾ (۱۹)

”ہم اسی طرح چلاتے ہیں اس کو مجرموں کے دلوں میں کہ وہ اس پر ایمان لاتے اور تحقیق پہلے لوگوں کا طریقہ گزر چکا ہے“

حدیث مبارکہ ہے:

”من سن فی الاسلام سنة حسنة فله اجرها و اجرها من عمل بها من غیر ان یتفص

من اجورهم شیء و من سن فی الاسلام سنة سئیه کان علیہ وزرها و وزر من عمل بها

من غیر ان یتفص من اوزارهم شیء“ (۲۰)

”جس شخص نے اسلام میں کوئی اچھی سنت جاری کی اس کو اس پر عمل کا اجر بھی ملے گا اور دوسرے عم

کرنے والوں کا اجر بھی اس کے بغیر کہ ان کے اجر میں کوئی کمی آئے اور جس شخص نے اسلام میں کوئی

بری سنت جاری کی اس پر گناہ ہوگا اور اس پر عمل کرنے والوں کا گناہ بھی اس کے بغیر کہ ان کے گناہ میں

کوئی کمی آئے،

ڈاکٹر خالد علوی لکھتے ہیں:

”سنت لغوی اعتبار سے اس راستہ کو کہتے ہیں جو متواتر چلنے کی وجہ سے صاف اور واضح ہو گیا ہو جسے طریق معبد سے بھی تعبیر کیا گیا ہے اس سے مراد سیرت اور طریقہ ہے خواہ اچھا ہو یا برا“ (۲۱)

مولانا محمد ادریس میرٹھی لکھتے ہیں:

”سنت یا سنن کا لفظ اضافت کے بغیر استعمال نہیں ہوتا جہاں لفظوں میں اضافت نہیں وہاں معنی کے اعتبار سے اضافت ضرور ہے سیاق و سباق (آگے پیچھے کے بیان) سے معلوم ہو جاتا ہے۔ دوسری بات یہ کہ قرآن کریم میں سنت یا سنن کی اضافت یا اللہ کی طرف ہوئی ہے۔ یا الالہین اور الذین خلومن قبل کی طرف لیکن اس لفظ کے دو مصداق ہیں۔ ایک انبیاء و وسلیین دوسرے امم سابقہ۔ امم سابقہ کے پھر دو مصداق ہیں ایک مؤمنین و مطیعین دوسرے کفار و منکرین۔ لہذا اضافت کے اعتبار سے قرآن کریم میں سنت کی چار اقسام ہیں:

۱۔ سنت اللہ ۲۔ سنت المرسلین ۳۔ سنت المؤمنین ۴۔ سنت المنکرین (۲۲)

اصولین کے نزدیک سنت و حدیث کا باہمی ربط و تعلق

محدثین، فقہاء اور اصولین اپنے اپنے مذاق اور مخصوص میدان میں کام کرنے کی وجہ سے اپنی مخصوص دلچسپی کی بنا پر ”سنت و حدیث“ کی تعریفات مختلف انداز میں کرتے ہیں۔ سطور ذیل میں ہم نئیوں طبقات کی تعریفات کا جائزہ پیش کرتے ہیں۔ اصولین کے پیش نظر چونکہ ماخذ فقہ کو واضح کرنا اور بیان کرنا اس لیے وہ سنت و حدیث کی تعریف اور اطلاق میں بھی اس بات کو مد نظر رکھ کر تعریف کرتے ہیں۔

اصولین سنت کا اطلاق دو معنی پر کرتے ہیں:

- ۱۔ فرض و واجب کے مقابلے میں عبادات نافلہ پر سنت کا اطلاق کرتے ہیں۔
- ۲۔ ماخذ شریعت یعنی حدیث کے مترادف جس میں نبی کریم ﷺ کے اقوال و افعال و تقریرات

داخل کرتے ہیں اور اصولین عموماً ماخذ کے بیان میں سنت کا معنی اطلاق کرتے ہیں حدیث کا نہیں کرتے گویا اس معنی میں سنت و حدیث بالکل مترادف ہے۔

علامہ آمدی لکھتے ہیں:

”و اما فی الشرع فقد تطلق علی ما کان من العبادات نافلة منقولہ عن النبی وقد تطلق علی ما صدر عن الرسول من الادلة الشریعة بما هو لیس بمتلو ولا هو معجز ولا داخل فی المعجز و یدخل فی ذلك القول النبی ﷺ و افعاله و تقاریرہ“ (۲۳)

”شرعی اصطلاح میں سنت کا لفظ کا اطلاق ان تمام عبادات نافلہ پر ہوگا جو نبی کریم ﷺ سے منقول ہیں اسی طرح ان دلائل پر بھی ہوگا جو نبی کریم ﷺ سے قولاً یا عملاً ثابت ہوئے لیکن وہ قرآنی حصے نہیں ہیں۔ اس طرح لفظ سنت میں آپ ﷺ کے تمام اقوال افعال اور تقریرات شامل ہوں گی“

مولانا محمد محی الدین لکھتے ہیں:

”حدیث خاتم النبیین سید المرسلین احمد مجتبیٰ محمد مصطفیٰ ﷺ کے قول اور آپ ﷺ کے فعل اور کسی کام کو ہوتے ہوئے دیکھ کر آنحضرت ﷺ کے سکوت کو سنت اور حدیث کہتے ہیں، کبھی قول صحابی یا فعل صحابی کو بھی سنت کہتے ہیں“ (۲۴)

محمد صدیق ہزاروی لکھتے ہیں:

”اور اصطلاح شرح میں نبی پاک ﷺ کے قول اور تقریر کو سنت کہتے ہیں سنت کو خبر بھی کہتے ہیں اور خبر کی حکمت یہ ہے کہ عام خاص وغیرہ اقسام قول سے آتی ہیں فعل سے نہیں اور لفظ خبر کا اطلاق قول پر ہوتا ہے۔ جبکہ سنت کا لفظ عام طور پر فعل پر بولا جاتا ہے“ (۲۵)

علامہ خضریٰ بک لکھتے ہیں:

”سنت کے لفظ کا اطلاق نبی کریم ﷺ کے قول فعل اور آپ ﷺ کی تقریر پر کیا جاتا ہے اور اس کے مقابلے میں لفظ بدعت ہے“ (۲۶)

اصول فقہ کے متون میں بعض علماء نے فرمایا سنت کا لفظ صرف آنحضرت ﷺ کے اعمال پر بولا جاتا ہے اور حدیث کا لفظ اقوال پر لیکن ادلہ شریعہ کے تذکرہ میں وہ حدیث و سنت کو مترادف اور ہم معنی سمجھتے ہیں سنت کا لفظ جب اضافت استعمال ہو تو سنت نبوی ﷺ سے مراد احادیث نبوی ﷺ ہی لی جاتی ہیں۔ (۲۷)

شریعت کی اصطلاح میں سنت ان نقلی عبادات کو کہتے ہیں جن کے کرنے پر ثواب کا ترتیب ہوتا ہو اور ان کے ترتیب کرنے پر عذاب گناہ کا ترتیب نہ ہو۔ اور یہاں بیان ادلہ کے موقع پر سنت سے مراد وہ ہے جو قرآن کے علاوہ رسول اکرم ﷺ سے صادر ہوا ہو خواہ آپ ﷺ کا قول ہو خواہ فعل ہو خواہ وہ تقریر ہو اہل اصول کے یہاں حدیث اور سنت کے درمیان یہ ہی فرق ہے کہ حدیث کا اطلاق صرف حضور کے قول پر ہوتا ہے اور سنت کا اطلاق آپ کے قول، فعل، تقریر اور صحابہ کے اقوال و افعال پر ہوتا ہے۔ (۲۸)

فقہاء کے نزدیک سنت و حدیث
البحر الرائق میں ہے:

”الطريقة المسلوكة في الدين من غير لزوم على سبيل المواظبة“ (۲۹)
”سنت وہ طریقہ ہے جو دین میں ایسے طریقے پر رائج ہو کہ تسلسل اور مواظبت کے ساتھ اس پر عمل تو ہو رہا ہو مگر وہ علی سبیل لزوم نہ ہو“

اور امام طحاوی فرماتے ہیں: ”طريقة مسلوكة في الدين بقول او فعل من غير لزوم ولا انكار على تاركها“ (۳۰)

”سنت ایسے طریقے کا نام ہے جو دین میں رائج ہو قول کے ذریعے یا فعل کے ذریعے لیکن وہ لزوم کے طریقے پر نہ ہو اور نہ ہی اس کے تارک پر نکیر کی جائے“

فقہاء کے نزدیک سنت سے مراد وہ حکم شرعی ہے جس کے کرنے والے کو ثواب ہوتا ہے اور نہ کرنے والے کو سزا نہیں ہوتی ہے۔ (۳۱)

مولانا عبداللہ اسعدی لکھتے ہیں:

”جس کے کرنے کا مطالبہ غیر لازمی اس طور پر ہو کہ کرنے کی تاکید ہو“ (۳۲)

ڈاکٹر عبدالکریم زیدان لکھتے ہیں:

”فقہاء کے نزدیک سنت کا اطلاق ان عبادات اور ان کے علاوہ ایسی دوسری چیزوں پر ہوتا ہے جو مندوب ہیں یعنی فرض نہیں ہیں بلکہ ان کا کرنا ثواب ہے اور بعض فقہاء کے کلام پر لفظ سنت بدعت کے مقابلہ میں بھی استعمال کیا گیا ہے مثلاً کہا جاتا ہے کہ فلاں شخص سنت پر ہے یعنی اس کا عمل نبی کریم ﷺ کے عمل کے مطابق ہے یا یہ کہا جاتا ہے کہ فلاں شخص بدعت پر یعنی اس کا عمل آپ ﷺ کے عمل کے خلاف ہے“ (۳۳)

ڈاکٹر خالد علوی لکھتے ہیں:

” (سنت) فقہاء اسے اس امر کے لیے استعمال کرتے ہیں جو واجب نہ ہو“ (۳۴)

مندرجہ بالا تعریفات سے یہ بات واضح ہوتی ہے کہ فقہاء اپنے مخصوص میدان کی وجہ سے سنت و حدیث کو مختلف انداز میں لیتے ہیں سنت کا لفظ فقہاء دو مقاصد کے لیے استعمال کرتے ہیں۔ فرض و واجب کے مقابلے میں حکم شرعی کی اقسام کے نام کے طور پر اور دوسرا ماخذ شرع ہونے کی حیثیت سے اور فقہاء کے دوسرے مقصد میں سنت و حدیث کے مترادف ہے۔

محدثین کے نزدیک سنت و حدیث

طبقہ محدثین کی ساری صلاحیتیں اور مجاہدات چونکہ اس بلند مقصد کے لیے صرف ہوتی ہیں کہ آنجناب ﷺ کی طرف سے جو بات بھی نقل ہو کر آئی ہے اس کو محفوظ کیا جائے خواہ وہ بات قول، فعل، تقریر ہو یا سیرت و کردار اور اخلاق اس لیے محدثین کے نزدیک حدیث و سنت کا مفہوم وسیع ہے جو درج ذیل تعریفات سے واضح ہے۔

ڈاکٹر محمود الطحان لکھتے ہیں:

”حدیث: ”ما اضيف الى النبي ﷺ من قول او فعل او تقرير او صفة“ (۳۵)

نورالدین عتر لکھتے ہیں:

”ما اضيف الى النبى ﷺ من قول او فعل او تقرير اور وصف خلقى او خلقى“ (۳۶)

ملا علی قاری یوں رقمطراز ہیں:

”وفى اصطلاحهم قول رسول ﷺ و فعله و تقريره و صفته حتى فى الحركات والسكنات فى اليقظة والمنام“ (۳۷)

مندرجہ بالا تعریفات کی روشنی میں حضور ﷺ کے اقوال و افعال و تقریرات آپ کی صفات حتی کہ آپ کی سوتے جاگتے حرکات و سکنت کو حدیث کہتے ہیں اس لحاظ سے سنت و حدیث میں کوئی فرق نہیں۔

ڈاکٹر خالد علوی لکھتے ہیں:

سنت کے محدثین کے ہاں مندرجہ ذیل اطلاقات موجود ہیں۔

- ۱۔ اس سے مراد نبی کریم ﷺ کی سیرت ہے خواہ اس کا تعلق بعثت سے قبل کی زندگی سے ہو یا بعد کی زندگی سے۔
- ۲۔ حدیث کے مترادف معنوں میں مستعمل ہوتی ہے اس لحاظ سے سنت کے وہ تمام اطلاقات ہوں گے جو حدیث قولی، فعلی، تقریری اور وصفی کے ضمن میں بیان ہوئے۔
- ۳۔ کبھی سنت کا لفظ بدعت کے مقابلے میں بولا جاتا ہے۔
- ۴۔ کبھی سنت کی اصطلاح اس امر کے لیے استعمال ہوتی ہے جس کی دلیل آنحضرت ﷺ کے طرز عمل میں موجود ہو۔

۵۔ سنت کا اطلاق تعالٰیٰ صحابہ پر بھی ہوتا ہے جب ان کا عمل قرآن مجید کی آیت اور رسول اللہ کے قول و عمل پر مبنی ہو یا ان حضرات کا مجموعی اجتہاد ہو۔ اس کی دلیل آنحضرت ﷺ کے

ارشادات میں تلاش کی جاسکتی ہے۔ (۳۸)

”علیکم بسنتی و سنة الخلفاء الراشدين المهديين تمسکوا بها وعضوا علیها
بالنواجز“ (۳۹)

”تم پر میری سنت اور میرے ہدایت یافتہ خلفاء کی سنت کی پیروی لازمی ہے اسے تھامے رہو اور مضبوطی
سے پکڑے رکھو“

مولانا مناظر احسن گیلانی فرماتے ہیں:

”خود حضرت امام بخاری نے اپنی کتاب ”الجامع الصحیح المسند المختصر من امور
رسول ﷺ سنہ و ایامہ“ رکھا ہے۔ اس میں امور اور ایام کے الفاظ قابل غور ہیں جن سے صاف
معلوم ہوتا ہے کہ حدیث کی صحیح تعریف امام بخاری کے نزدیک ان تمام امور کو حاوی ہے جن کا کسی نہ کسی
حیثیت سے حضور ﷺ سے تعلق ہو“۔ (۴۰)

سنت و حدیث میں فرق

بعض حضرات محدثین سنت اور حدیث میں فرق کرتے ہیں وہ حدیث کا لفظ رسول اللہ ﷺ
کی زبان مبارک سے نکلے ہوئے الفاظ کے ساتھ مخصوص کرتے ہیں یا الفاظ دیگر صرف قولی یا تقریری
روایات کو حدیث کہتے ہیں اور رسول اللہ ﷺ سے صادر شدہ اعمال و اخلاق کو سنت کہتے ہیں یا الفاظ
دیگر صرف فعلی روایات کو سنت کہتے ہیں۔ حقیقت یہ ہے کہ ہر وہ قول و فعل و خلق جو نبی معصوم ذات گرامی
سے سرزد یا ثابت ہو وہ آپ ﷺ کی نسبت سے آپ کی سنت سے اور جب کوئی صحابی یا راوی زبان
مبارک سے اس بات کو سن کر یا ذات گرامی کو وہ کام کرتا ہو ادیکھ کر روایت کرے تو وہ ہی حدیث کہلاتی
ہے۔ (۴۱)

حدیث و سنت کے درمیان فرق و نسبت

ڈاکٹر مفتی عبدالواحد لکھتے ہیں:

- ۱۔ رسول اللہ ﷺ کے بیان یعنی قول و فعل اور تقریر کو حدیث کہتے ہیں۔
- ۲۔ دوسرے لفظوں میں یہ متن حدیث (Text) ہے۔

حدیث کے معنی میں اتباع کا مفہوم داخل نہیں ہے جبکہ سنت کے معنی میں یہ مفہوم داخل ہے اس لیے اگرچہ لفظوں میں سنت اور حدیث کی تعریف ایک ہی ہے لیکن اتباع کے مفہوم کے معنی میں داخل ہونے نہ ہونے کے اعتبار سے دونوں میں فرق ہے اور ان کے مابین عموم خصوص مطلق کی نسبت پائی جاتی ہے رسول اللہ ﷺ کے وہ اقوال و اعمال جو قابل اتباع ہیں وہ سنت کہلاتے ہیں جبکہ حدیث میں یہ بھی شامل ہے اور وہ اقوال و اعمال بھی شامل ہیں جن میں امت کے لیے اتباع کا مفہوم نہیں ہے۔ غرض حدیث عام مطلق ہے۔ جس میں سنت اور غیر سنت دونوں شامل ہیں اور سنت خاص مطلق ہے گویا ہر سنت تو حدیث ہے لیکن حدیث سنت نہیں۔

حدیث کے دوسرے معنی میں متن اور سند کے مجموعہ کو بھی حدیث کہتے ہیں اگر سند قوی ہوگی تو اس قول یا فعل یا تقریر جس کی نسبت رسول اکرم ﷺ کی طرف کی گئی قوی اور قابل اعتبار ہوگی اور اگر سند ضعیف و کمزور ہوگی تو آپ ﷺ کی طرف قول و فعل کی نسبت بھی ضعیف ہوگی غرض اس معنی میں حدیث میں صحیح اور ضعیف حدیثیں شامل ہوں گی بعض تجدید پسندوں نے سنت کو تو حجت قرار دیا ہے اور حدیث بالمعنی ثانی کی اہمیت یہ کہہ کر گھٹاتے ہیں کہ اس میں صحیح ضعیف اور موضوع سب کچھ ہونے کا احتمال ہوتا ہے یہ ان لوگوں کی بڑی غلطی ہے کیونکہ ہم ایک طریقے اور عمل پر لوگوں کو کاربند دیکھتے ہیں اور وہ لوگ اس کے سنت رسول ہونے کا دعویٰ کرتے ہیں تو یہ معلوم کرنا کہ وہ اپنے دعوے میں سچے ہیں اس کے لیے دلیل چاہیے کیونکہ اس کے سنت صحابی یا سنت تابعی یا کسی اور مجتہد کے قیاس و اجتہاد ہونے کا بھی احتمال موجود ہے ان کے دعویٰ کی تصدیق کے لیے حدیث بالمعنی الثانی کے علاوہ اور کوئی دلیل نہیں ہو سکتی جو ہمیں راویوں کے واسطے سے بتائی ہے کہ رسول اللہ ﷺ کا قول یا عمل اس کے موافق تھا۔

بعض حضرات نے حدیث بالمعنی الثانی کو سنت کی تاریخ کہا ہے لیکن یہ ناقص تعبیر ہے کیونکہ تاریخ بذات خود حجت نہیں ہوتی کہ اس کے خلاف کرنا شرعاً ناجائز ہو جبکہ حدیث بالمعنی الثانی اگر معتبر راویوں سے ہو تو وہ حجت ہے اور اس کے خلاف کرنے کی شرعاً اجازت نہیں ہے (۴۲)

محمد شین ائمہ مجتہدین اور فقہاء کے نزدیک سنت و حدیث میں فرق

چونکہ علماء دین یعنی محدثین، ائمہ مجتہدین اور فقہاء امت کے اغراض و مقاصد اور موضوع بحث الگ الگ ہیں اس لیے ان حضرات کی اصطلاح میں سنت کی تعریف میں بھی کسی قدر فرق اور اختلاف ہے:

۱۔ وہ محدثین و ارباب سیر جن کا مقصد رسول اللہ ﷺ کی مکمل حیات طیبہ کو محفوظ و مرتب کرنا ہے وہ سنت کی حسب ذیل تعریف کرتے ہیں۔ رسول اللہ ﷺ کے تمام اتر اقوال و افعال، اعمال و اخلاق اور ظاہری و باطنی جسمانی و روحانی محاسن شاکل اور ولادت سے لے کر وفات تک کے تمام تراحوال کا مجموعہ ”سنت“ ہے خواہ ان سے کوئی حکم شرعی ثابت ہو یا نہ ہو۔ اس تعریف کے اعتبار سے رسول اللہ ﷺ کی سیرت طیبہ بھی سنت کے تحت آجاتی ہے۔

۲۔ وہ محدثین اور ائمہ مجتہدین میں جن کا مطمح نظر رسول ﷺ کی تشریحی زندگی کو مدون و مرتب کرنا اور اس سے احکام شریعہ کا استخراج و استنباط کرنا ہے وہ سنت کی تعریف حسب ذیل کرتے ہیں:

”رسول ﷺ کے ان تمام تراحوال و افعال اور تقریر (بیان سکوتی) کا جو احکام شریعہ کا ماخذ ہوں خواہ وہ احکام صراحاً قرآن حکیم میں مذکور ہوں یا نہ ہوں، مجموعہ سنت ہے۔ اس معنی اصطلاحی کے تحت ”کتاب اللہ“ (قرآن) کے بعد دوسرا مصدر تشریع یعنی ماخذ احکام شریعہ ”سنت“ ہے۔

۳۔ فقہاء امت کا موضوع معرفۃ النفس ماہا و ما علیہا یعنی فعل اور ترک کے اعتبار سے بندہ کے افعال سے بحث کرنا ہے اس لیے وہ سنت کی تعریف حسب ذیل کرتے ہیں۔

”ہر وہ عمل کے ترک کرنے پر آخرت کا کوئی مواخذہ یعنی عذاب نہ ہو اور عمل کرنے پر اجر و ثواب خصوصاً رسول اللہ ﷺ کی خوشنودی ارشفاعت نصیب ہو وہ سنت ہے اس طرح ہر وہ حکم جو سنت سے ثابت ہو اس کو بھی فقہاء سنت کہتے ہیں۔ (۴۳)

اس میں مزکور اہل علم کے اقوال سے معلوم ہوتا ہے کہ حدیث و سنت میں کوئی جوہری فرق

نہیں ہے۔ اگر فرق کیا جاتا ہے تو عموم و خصوص کا ہے اس سے زائد کچھ نہیں۔ لیکن اگر کوئی یہ شبہ پیدا

کرے کہ سنت وحدیث دوجدا جدا ہیں اور ان میں جوہری فرق ہے اور کوئی حدیث سنت نہیں ہو سکتی اور کوئی سنت حدیث نہیں ہو سکتی اور ماخذ شریعت سنت ہے حدیث نہیں تو یہ ایک صریح مغالطہ ہے جس کا رد ماقبل مذکور تصدیحات سے ہوتا ہے۔

مولانا محمد ادریس میرٹھی لکھتے ہیں:

”تعریف سنت کے اس فرق و اختلاف سے یہ ہرگز نہ ہونا چاہیے کہ سنت کے معنی میں علماء دین میں کوئی اختلاف ہے اس پر امت کا اتفاق و اجماع ہے کہ سنت سے مراد سنت رسول اللہ ہے مگر سنت رسول اللہ ﷺ کی مختلف شئون و حیثیات اور مختلف پہلو میں جس طبقہ نے جس حیثیت کو موضوع بحث بنانے کی سعادت حاصل کرنی چاہی اس کو رعایت سے سنت کی تعریف کی تاکہ موضوع بحث کی طرف بھی اشارہ ہو جائے“ (۴۴)

بعض متجددین سنت سے مراد تعامل امت سے ثابت شدہ اعمال لیتے ہیں اور ان کو حجت مانتے ہیں۔

ڈاکٹر فضل الرحمن لکھتے ہیں:

”احادیث کا بیشتر حصہ درحقیقت قرون اولیٰ کے مسلمانوں کی سنت جاریہ ہے“ (۴۵)

جاوید احمد غامدی لکھتے ہیں:

”سنت سے ہماری مراد دین ابراہیمی کی روایت ہے جسے نبی ﷺ نے اس کی تجدید و اصلاح کے بعد اور اس میں بعض اضافوں کے ساتھ اپنے ماننے والوں میں دین کی حیثیت سے جاری فرمایا“ (۴۶)

تعالیٰ امت اور تو اترا سے ثابت شدہ اعمال اگرچہ درجہ میں کتنے بلند پائے پر کیوں نہ ہوں لیکن وہ حدیث کی ایک قسم ہی ہے کیونکہ متواتر حدیث کی ایک قسم کا نام ہے پھر متجددین اس اصول کو بالائے طاق رکھ کر تعامل و تواتر کی قید سے صرف نظر کر کے ابراہیمی سنت کو ماخذ دین قرار دیتے ہیں مثلاً نماز، نکاح، یہ ابراہیم کی سنت ہونے کی وجہ سے دین کا قطعی حکم ہیں ہم ان سے عرض کریں گے کہ نماز اور نکاح کے حکم کی قطعیت اور اصل بنیاد ان کا قرآن میں موجود ہونا ہے یا ابراہیم کی سنت ہونا۔ اگر قرآن

کی وجہ سے یہ اشیاء قطعی اور متواتر ہوتیں تو ان کے لیے ”سنت ابراہیمی“ کی اصطلاح استعمال کر کے حدیث نبوی سے فرار کیوں؟

اور اگر اصل سنت ابراہیمی ہونا ہی ہے تو نزول قرآن سے پہلے زمانے کا تعامل و تواتر ثابت کرنا ان کے دعویٰ کا تقاضا ہے جو ظاہر ہے ناممکن ہے۔ اس لیے تعامل و تواتر عملی سے ثابت شدہ اعمال کو ”سنت“ قرار دینا اور حدیث کو جو ہری طور پر اس سے الگ کوئی چیز قرار دینا اور سنت کو ماخذ دین قرار دینا فرار عن الحدیث کے سوا کچھ نہیں۔ ذیل میں سنت کے دوسرے اطلاقات سے بھی اس شبہ کا جائزہ پیش کیا جاتا ہے۔

لفظ ”سنت“ اور اس کے مختلف اطلاقات

سنت خلفاء راشدین

خلفاء اربعہ کے وہ اجتہادات جو یقیناً کتاب و سنت سے ہی ماخوذ مستنبط ہوتے ہیں ان کیلئے بھی شریعت کی اصطلاح میں سنت کے لفظ استعمال ہوا ہے۔ اس کی دو وجہ ہیں۔

۱۔ خود رسول ﷺ نے ان کے لیے سنت کا لفظ استعمال کیا۔

”علیکم بسنتی و سنة الخلفاء الراشدين المہدیین تمسکوا بہا وعضوا

علیہا بالنواجز“ (۴۷)

۲۔ حضرات خلفاء اربعہ کو رسول ﷺ سے طول مصابحت، ہمہ وقتی رفاقت اور علوم وحی والہام سے غیر معمولی فطری مناسبت کی وجہ سے ایسی روحانی قرب و اتحاد حاصل ہو گیا تھا کہ ان کا علمی و ذہنی مزاج تشریحی بن چکا تھا۔ درحقیقت یہ حضرات رسول ﷺ کی خارق العادۃ تعلیم و تربیت کا زندہ معجزہ ہے۔ رسول ﷺ نے اپنی وفات کے بعد صدیق اکبرؓ اور فاروق اعظمؓ کی پیروی اور اتباع کا ان کے ناموں کی تصریح کے ساتھ حکم فرمادیا۔ (۴۸)

”عن حذیفة قال قال رسول الله: لا ادري ما بقائى فيکم فافتدوا بالذین بعدی ابا

بکرؓ و عمرؓ فی رواية و اشار الی ابی بکرؓ و عمرؓ“ (۴۹)

”حضرت خدیجہ سے روایت ہے کہ رسول ﷺ نے فرمایا: مجھے معلوم نہیں میں کتنی مدت اور تمہارے درمیان زندہ رہوں گا (موت زندگی کا کوئی بھروسہ نہیں) لہذا تم میرے بعد (دینی امور) ابو بکرؓ و عمرؓ کی پیروی کرنا ایک روایت میں ہے کہ آپ ﷺ نے ان دونوں حضرات کی جانب اشارہ کر کے بتلایا۔ ہر صورت شارع کے ارشاد گرامی کے مطابق سنت خلفاء راشدین پر بھی شرعاً سنت کے لفظ کا اطلاق جائز اور سنت رسول میں شامل ہے۔ (۵۰)

سنت صحابہ

صحابہ کرامؓ کی تعدیل و تزکیہ قرآن کریم کی مندرجہ ذیل آیت میں اللہ پاک نے فرمایا:

محمد رسول الله والذين معه اشداء على الكفار رحماء بينهم تراهم ركعا سجدا

ايبتغون فضلا من الله ورضوانا سيماهم في وجوههم في اثر السجود. (۵۱)

(ترجمہ) محمد اللہ کے رسول ہیں اور جو ان کے ساتھ ہیں وہ کفار کے حق میں بہت سخت اور

آپس میں ایک دوسرے پر بغایت مہربان ہیں تم ان کو رکوع اور سجدہ کرتے (نماز پڑھتے) دیکھو گے (

یہی انکا شعار ہے) ان کا مطلوب اللہ کا فضل اور اس کی خوشنودی ہے اور ان کی شناخت ان کے چہروں

پر سجدوں کے نشان (انوار) ہیں۔

اور صحابہ کرامؓ کے بارے میں حضور ﷺ کا ارشاد ہے کہ:

عن عمر بن الخطاب قال قال رسول الله اصحابي كالنجوم فبايهم

اقتديتم اهتديتم۔ (۵۲)

مندرجہ ذیل بالا آیت قرآنی اور حدیث مبارکہ سے یہ بات ثابت ہوتی ہے کہ درحقیقت اتباع صحابہؓ بھی

اتباع رسول ﷺ اور موجب ہدایت ہے۔

سنت اہل مدینہ:

ائمہ مجتہدین میں سے صرف امام مالکؒ کا مسلک ہے کہ چونکہ مدینہ طیبہ رسول ﷺ کا دار

ہجرت اور مہبط وحی الہی ہے اور بیشتر احکام شریعیہ کی تشریح اور نفاذ مدینہ سے ہی ہوا ہے اور اہل مدینہ ہی

ان احکام کے سب سے پہلے مخاطب اور ان پر سب سے پہلے عمل کرنے والے ہیں۔ اس لئے اہل مدینہ کا تعامل بھی مستقل حجت شرعیہ اور سنت کا مصداق ہے یعنی کسی امر کا مدینہ میں معمول بہ ہونا اس کی دلیل ہے کہ وہ سنت رسول اللہ ﷺ ہے اور توارث و تعامل کی بنا پر حدیث مشہور کے حکم میں ہے۔ اسی لئے وہ اس کے مقابلے میں کسی بھی صحیح خبر واحد کو ترک کر دینے کو جائز سمجھتے ہیں۔

بہر حال یہ صرف امام مالکؒ کی رائے اور انہی کا مسلک ہے ائمہ مجتہدین میں سے امام اوزاعی کے۔ کہ وہ بھی تعامل شام و حجاز کو حجت مانتے ہیں۔ اور کوئی ان کا ہمنوا نہیں چنانچہ ان کے ہمعصر امام لیث بن سعدؒ نے (جو مجتہد مصر ہیں) اور امام شافعیؒ نے جو ان کے تلامذہ میں ہیں بڑی سختی سے اس کی مخالفت بلکہ تردید کی ہے۔ تعامل اہل مدینہ کے لئے لفظ ”سنت“ کہا جاتا ہے حالانکہ وہ ”خبر واحد“ ہے تو اہل مدینہ جو ہر زمانہ میں ایک جماعت کثیر اور جم غفیر ہوئے ان کے اس تعامل اور سکوتی بیان کو سنت کیوں نہ کہا جائے۔ (۵۳)

اور جب امام مالکؒ اپنے زمانے کے دیگر مراکز و بلاد اسلامیہ کے تعامل کو حجت و سنت کہنے کے لئے تیار نہیں تو آج کسی شخص کا ”عامۃ المسلمین“ یا ”جمہور مسلمین“ کے تعامل کو سنت کہنا اور حجت ماننا قائل کی کوتاہ نظری اور محدثین و مجتہدین کے علوم سے ناواقفیت ہے کیونکہ عامۃ المسلمین کا طریقہ جبکہ اسے فی الواقع مجتہدین کے قیاس یا اجماع کی تائید حاصل نہ ہو قرآن و سنت رسول ﷺ کی رو سے قابل اتباع ہی نہیں تو اس کو سنت کہنا ہی غلط ہے اور نتیجہ میں وہ شرعی حجت بھی نہیں بن سکتا۔ (۵۴)

گزشتہ بحث سے یہ بات بالکل واضح ہو جاتی ہے کہ حدیث و سنت میں کوئی ایسا جوہری اور بنیادی فرق نہیں ہے جس کی بنا پر ان دونوں کو بالکل الگ الگ قرار دیا جائے۔ اور یہ دعویٰ کرنے والے اجماع امت کے منکر، دلائل سے عاری اور تفہیم دین سے کوسوں دور ہیں۔ اگرچہ علماء اصولیین اور فقہاء نے حدیث و سنت میں معمولی سا فرق کیا ہے۔ مگر نتیجہ کے اعتبار سے ان کے ہاں بھی دونوں میں کوئی کلیدی فرق نہیں ہے۔ اس لئے متحد دین کا یہ دعویٰ کرنا کہ حدیث و سنت الگ الگ چیزیں ہیں بالکل بے بنیاد ہے۔ آخر میں اللہ تعالیٰ سے دعا گو ہوں کہ وہ اپنے دین کی صحیح سمجھ اور فہم عطا فرمائے اور اس پر عمل کی بھی توفیق دے۔

مصادر و مراجع

- ۱- ابن منظور، محمد بن کرم، لسان العرب، ۱۳۱/۲، دارصادر بیروت
- ۲- الزبیدی، محبت الدین محمد مرتضی، تاج العروس، ۱۹۱/۳، دارالفکر بیروت، ۱۹۹۴ء
- ۳- تنہا نوی، محمد علی، کشف اصطلاحات الفنون، ۲۷۹/۱، سہیل اکیڈمی لاہور۔
- ۴- اصغہانی، راغب، امام، المفردات فی غریب القرآن، ۲۱۸/۱، شیخ شمس الحق اقبال ٹاؤن لاہور۔
- ۵- فیروز آبادی، مجد الدین محمد بن یعقوب، القاموس المحیط، دار احیاء التراث العربی بیروت لبنان، ۱۹۹۸ء
- ۶- خالد محمود، علامہ، ڈاکٹر، آثار الحدیث، ۳۵/۱، دارالمعارف اردو بازار لاہور، ۱۹۹۵ء
- ۷- ابن ماجہ، محمد بن یزید، السنن، باب رد السلام فی الصلاة، ۲۴۳/۱، رقم حدیث، ۹۲۴، دارالفکر بیروت۔
- ۸- علوی، خالد محمود، ڈاکٹر، حفاظت حدیث، ص ۳۴، الفیصل ناشران اردو بازار لاہور، ۲۰۰۲ء
- ۹- ایضاً ص ۳۴
- ۱۰- تحریم، ۳: ۶۶
- ۱۱- ظہ، ۹: ۴۰
- ۱۲- رسائل، ۵۰: ۷۷
- ۱۳- لسان العرب، ۳۹۹/۶، تاج العروس ۳۰۰/۱۸
- ۱۴- جوہری، الصحاح، ۱۷۲/۵، دار احیاء التراث العربی بیروت لبنان ۱۹۹۹ء
- ۱۵- سکروڈوی، جمیل احمد، مولانا، فیض سبحانی (شرح اردو) حسامی، ۳۴۲، قدیمی کتب خانہ آرام باغ کراچی
- ۱۶- احزاب، ۲۶: ۳۳
- ۱۷- زیدان، عبدالکریم، ڈاکٹر الوجیز فی اصول الفقہ، (مترجم) ڈاکٹر احمد حسن، ص ۱۸۸، مجتہبانی کتب خانہ ہسپتال روڈ لاہور، ۱۹۸۶ء
- ۱۸- بنی اسرائیل، ۷۷: ۱۷
- ۱۹- الحجر، ۱۵: ۱۲-۱۳
- ۲۰- مسلم بن الحجاج، الجامع الصحیح، کتاب الزکاۃ، باب الحدیث علی الصدقۃ، ۷۵/۲، رقم حدیث (۱۰۱۷)، دار احیاء التراث العربی بیروت

- ۲۱۔ حفاظت حدیث، ۳۶
- ۲۲۔ میرٹھی، محمد ادریس، مولانا، ص ۳۰، مکتبہ اسلامیہ بندر روڈ کراچی۔
- ۲۳۔ آمدی، علی بن محمد، الاحکام فی اصول الاحکام، ۲۲۳/۱، دارالکتب العربی بیروت، ۱۴۰۴ھ
- ۲۴۔ محمد محی الدین، مولانا، آسان اصول الفقہ، ص ۷۲، قدیمی کتب خانہ آرام باغ کراچی۔
- ۲۵۔ ہزاروی، محمد صدیق، اصول الشاشی، ص ۱۰۵، مکتبہ اسلامیہ سعیدیہ عثمان آباد مانسہرہ۔
- ۲۶۔ بحوالہ ”سنت“، ڈاکٹر سعد صدیقی، ص ۱۲ شریعہ اکیڈمی اسلام آباد۔
- ۲۷۔ سلفی، محمد اسماعیل، مولانا، حجیت حدیث، ص ۱۸، اسلامک پبلیشنگ ہاؤس لاہور، ۱۹۸۱ء
- ۲۸۔ فیض سبحانی (شرح اردو) حسامی، ۳۳۲/۱
- ۲۹۔ ابن نجیم، البحر الرائق، ۱/۱۷۱، دارالمعرفۃ بیروت لبنان۔
- ۳۰۔ طحطاوی، احمد بن اسماعیل، سید، حاشیہ الطحاوی علی مراقی الفلاح، ص ۴۱، مکتبہ البانی الحلیمی مصر ۱۳۱۸ھ
- ۳۱۔ سہیل حسن، ڈاکٹر، معجم اصطلاحات الحدیث، ص ۱۹۴، ادارہ تحقیقات اسلامی اسلام آباد، ۲۰۰۳ء
- ۳۲۔ اسعدی، عبید اللہ، مولانا، اصول الفقہ، ص ۳۲
- ۳۳۔ الوجیز فی اصول الفقہ، ص ۱۸۹-۱۸۸
- ۳۴۔ اصول الحدیث ۴۵/۱
- ۳۵۔ الطحان، محمود، ڈاکٹر، تیسیر مصطلح الحدیث، ص ۱۴، فاروقی کتب خانہ اردو بازار لاہور۔
- ۳۶۔ عمر، نور الدین، ڈاکٹر، منہج النقد فی علوم الحدیث، ص ۲۶۔
- ۳۷۔ (بحوالہ) صلاح الدین، حافظ، حدیث رسول کی تشریحی حیثیت، ص ۱۵۱، سہ ماہی منہاج لاہور۔
- ۳۸۔ حفاظت حدیث، ص ۳۷
- ۳۹۔ ابن ماجہ، محمد بن یزید، کتاب السنن، باب اتباع سنیہ الخلفاء الراشدین، ۱۵۱/۱، رقم حدیث ۴۲، دارالفکر بیروت
- ۴۰۔ گیلانی، مناظر احسن، تدوین حدیث، ص ۹، المیزان اردو بازار لاہور، ۲۰۰۵ء
- ۴۱۔ سنت کا تشریحی مقام، ص ۳۳-۳۴
- ۴۲۔ عبدالواحد، مفتی، ڈاکٹر، (ماخوذ) اصول الدین، ص ۶۱-۶۰، مجلس نشریات اسلام کراچی۔
- ۴۳۔ سنت کا تشریحی مقام، ص ۳۵-۳۴
- ۴۴۔ ایضاً ص ۳۵
- ۴۵۔ فضل الرحمن، ڈاکٹر، تجرک حدیث، فکر و نظر، ص ۱۴، شمارہ ۵ نومبر ۱۹۶۳ء

- ۴۶۔ غامدی، جاوید احمد، اصول و مبادی، ص ۱۰، المورد ماڈل ٹاؤن لاہور۔
- ۴۷۔ ابن ماجہ، محمد بن یزید، کتاب السنن، باب اتباع سنیۃ الخلفاء الراشدين، ۱۵/۱، رقم حدیث ۴۲، دار الفکر بیروت۔
- ۴۸۔ سنت کاتشریحی مقام، ص ۳۶-۳۵
- ۴۹۔ ابن حبان، محمد صحیح، باب ذکر البیان بان عمر بن الخطاب کان احب الناس الی رسول اللہ ابی بکر، ۳۲۸/۱۵، رقم حدیث ۶۹۰۳، موسسۃ الرسالۃ بیروت۔
- ۵۰۔ سنت کاتشریحی مقام، ص ۳۶-۳۵
- ۵۱۔ فتح، ۲۸:۲۹
- ۵۲۔ ابن حجر، احمد بن علی، فتح الباری، باب ما نخطی، ۵۷/۴، دار المعرفۃ بیروت۔
- ۵۳۔ (ماخوذ) سنت کاتشریحی مقام، ص ۴۳-۴۲
- ۵۴۔ سنت کاتشریحی مقام، ص ۴۴، اصول الدین، ص ۵۷
- ۵۵۔ اصول الدین، ص ۵۱

خطبة ابي بكر الصديق رضى الله عنه

فحمد الله، و أثنى عليه بالذى هو أهله، ثم قال : أما بعد أيها الناس ،
فانى قد وُلِّيت عليكم و لست بخير كم ، فان أحسنت فأعينونى ، و
إن أسأت فقومونى ، الصدق أمانة ، و الكذب خيانة، و الضعيف
فيكم قوئى عندى حتى أريح عليه حقه إن شاء الله ، و القوئى فيكم
ضعيف عندى حتى آخذ الحق منه إن شاء الله ، لا يدع قوم الجهاد
فى سبيل الله الا ضربهم الله بالذل ، و لا تشيع الفاحشة فى قوم قط
الا عمهم الله بالبلاء ، أطيعونى ما أطيعت الله و رسوله، فاذا عصيت
الله و رسوله فلا طاعة لى عليكم .